

IL-MALTI

QARI LI TOHROĠ

DIĊEMBRU

L-AKKADEMJA TAL-MALTI

1971

ĠIEH LIL MIN JIŠTHOĠĠU

Nhar l-Erbgħa, 27 ta' Ottubru 1971, fl-Università Rjali ta' Malta kien hemm ċerimonja li nisslet hena u ferħ f'qalb kull Malti li jħobb ilsien pajjiżu. Fis-sala tal-librerija nkixfet irħama b'ex tfakkar żewġ kittieba, poeta u prożatur, li kienu minn ta' l-ewwel li tħabtu b'lex jaraw l-ilsien tagħna jieħu postu u seħmu fl-ogħla post tat-tagħlim f'Malta.

Dr. Rużar Briffa, B.Sc., M.D., u Dr. Ġużè Bonnici, B.Sc., M.D., kienu żewġ tobba li fl-1924 bdew il-kors fl-Università u ħadu l-lawrja fl-1931. It-tnejn ħargu tobba għorrief; it-tnejn laħqu fil-Korp Akkademiku tal-Università; it-tnejn kellhom suċċess fil-karriera professjonali tagħhom, imma sħoqqu l-aqwa ġieħ għall-ħidma tagħhom b'risq il-Malti, ħidma li twettqet matul ħajjithom, minn żgħużithom sa mewthom.

Meta huma daħlu studenti fl-Università sabu li l-ilsien Malti kien imwarrab biex ma ngħidux imżeblaħ. Kien hemm ftit studenti, li jingħaddu fuq is-swaba' ta' id waħda, li kienu wrew ġibda lejn il-Malti, iżda ma sabux ħlief tmaqdir u ħars ikrah. Madanakollu ż-żgħażaġħ Bonnici u Briffa ma qatgħux qalbhom; huma mill-ewwel intefgħu bil-ħrara kollha u bil-ħeġġa taż-żgħużija biex iqajmu tqanqila favur l-ilsien nazzjonali fost l-istudenti tal-Università.

Dik il-ħabta l-Gżira tagħna kienet akkwistat l-awtonomija fil-Gvern, u l-Ministri malajr intebhu li ma kellhomx mezz aħjar mill-ilsien tal-poplu biex ifissru l-fehma tagħhom lill-poplu. Minn naħa tiegħu l-poplu kien beda jħoss li ma satax ifisser ruħu aħjar milli jittellem b'islienu. Għaxar snin qabel kienet twaqqfet "Il-Għaqda tal-Kittieba tal-Malti", illum magħrufa bħala "Akkademja tal-Malti", biex tagħti sura xjentifika lill-kitba bil-Malti, u biex twitti t-triq li minnha kellu jgħaddi l-ilsien Malti fil-mixja rebbieħa tiegħu biex jilħaq fejn hu llum.

Dik ix-xejra ġdida ġibdet warajha lil kull min kellu sentiment nazzjonali, lil dawk li kellhom qalbhom taħraq bl-imħabba għal Din l-Art Helwa tagħna.

Briffa u Bonnici mħeġġin mill-fundaturi tal-"Għaqda", Ġużè Muscat Azzopardi, Dun Karm Psaila, Dun Pawl Galea, Ġanni

Vassallo, Ninu Cremona, Franġisku Saverju Caruana u oħrajn bħalhom, ġabru ma' dwarhom studenti oħrajn mixgħulin bl-istess fehma, u waqqfu "Il-Għaqda tal-Malti" fl-Università, li minnufih sabet l-appoġġ ta' "Għaqda tal-Kittieba", tant li din kienet offriet fl-1926 ħarġa speċjali ta' perġodiku tagħha "Il-Malti", lill-istudenti ta' l-Università biex jiktbu fih huma biss.

Hekk dawk l-istudenti ħabrieke sabu min jagħmlilhom il-qalb biex juru ruħhom bħala kittieba tal-Malti. Minn dak il-bidu ħanin telqet il-karriera letterarja ta' Bonnici u Briffa. Briffa kiteb versi li jgħaxxu u jsaħħru lil min jaqrahom, u llum hu magħdud bħala wieħed fost l-aqwa poeti tagħna. Bonnici kiteb proża mirquma u ħarkiena li tgħaġġeb lill-qarrej, u llum hu miżmum bħala wieħed mill-prozaturi l-aktar magħrufin fil-letteratura Maltija. Tant għamlu isem fil-qasam letterarju li llum ħadd ma jiftakarhom bħala Dot-turi tobbja, imma bħala awturi, Rużar Briffa u Ġużè Bonnici.

"Il-Għaqda tal-Malti" li waqqfu Bonnici u Briffa mxiet 'il quddiem u kellha sehem fl-iżvilupp ta' l-ilsien Malti fl-Università. Meta hi twieldet, l-ilsien Malti ma kellux ħliefha biex jidher fl-Università. Illum dan l-ilsien tagħna jgawdi post mhux anqas minn ilsna oħrajn; għandu l-kattedra tiegħu, għandu dipartiment għalih, u fuq kolloxx dañal mhux biss fil-klassijiet, imma wkoll fl-amministrazzjoni ta' dak l-ogħla Ċentru Akkademiku ta' pajjiżna.

Ma' l-ilsien Malti xxettlet u kibret "Il-Għaqda tal-Malti" fl-Università. Illum hi wañda mill-għaqdiet l-aktar attivi ta' l-Università, għandha l-perġodiku tagħha "Leñen il-Malti", il-Membri tagħha huma mimlijin ħrara u ħeġġa u l-ħidmiet tagħha jirfdu l-ħajja goljardika. Ħafna Membri tagħha rnexxew fil-professjoni tagħhom, għamlu isem u lañqu f'postijiet mill-ogħla, saru Kapijiet, Ministri u personalitajiet magħrufin fil-Gvern u fil-Knisja, bosta minnhom lañqu Membri Akkademici magħna, u tant hi sħiħa r-rabta li hemm bejn l-Akkademja tagħna u "Il-Għaqda tal-Malti" li din hi ikkonsiderata bħala l-anti-kamera tal-Akkademja.

Mela kien jixraq li l-Akkademja tagħna u "Il-Għaqda tal-Malti" jissieñbu flimkien biex inwañħlu rħama b'tifkira lil żewġ Maltin li jistħoqqilhom kull gñeh mhux biss bħala kittieba imma wkoll bħala promoturi u difensuri ta' l-ilsien tagħna. Kienet ukoll turija sabiħa tar-Rettur li bħala Kap tal-Università, jilqa' t-talba tagħna u jqiegħed l-irħama mal-ħajt tal-librerija biex kull min jidñol hemm jiftakar fiż-żewġ kittieba sħabna; u fl-añħarnett hu ta' min ifaħħar lis-Sinjurina Karmen Mikalfe Buħaġar li ħadet sehem ukoll biex seññet din it-tifkira.

I Z M E R I J A

Ta' F. Mangion.

Kien is-Sibt, ma kellix x'nagħmel;
Għidt, "Ha mmur nara ħabib!"
Hadt il-lift u nżilt id-dwana.
'Mma 'l Anton ma stajtx insib.

Qgħadt mument madwari nħares:
Baħar sieket, ikħal nir;
Fieragh, tista' tghid għal kollox.
Kien dil-ħabta l-Port il-Kbir.

Ergajt lura, qbadt it-trejqa
Li tmur lejn **Victoria Gate**:
Bejn is-shana u bejn ir-rwejjah
Donnu beda jtini l-mejt.

U quddiem il-pixkerija,
Nofs mohbija qalb id-djar,
Rajt il-knisja ċkejknha u ħelwa
Hemm imrekknha barra s-swar.

Dħalt: il-għodwa kienet ġmielha
Resqet lejn in-nofs in-nhar;
U ma kienx hemm ruh fil-knisja.
Meta nxhett quddiem l-artal.

Ftakart, kif erfajt għajnejja
Lejn l-inkwadru tal-maġġur,
U lejn sitt inkwatri iżgħar
Li ffit tefghu fil-kulur,

Illi din il-knisja hija
Xhieda ta' l-egħġubijiet
Li l-Madonna ta' Liesse twettaq
Hawn u fl-ibgħad artijiet.

U bil-herqa flejt l-inkwatru
 Tal-Madonna bil-Bambin,
 Hdejhom anglu, statwa f'idu,
 'L isfel tliet żgħażaġh reqqdin:

Kienu t-tlieta kavallieri
 Kif stajt nara mis-salib
 Jilma fidda fuq sidirhom,
 U ftakart minn kemm tigrib

Kellhom iġġaddu, u f'izmerija,
 Bint sabiha tas-sultan,
 Li ħarrbithom, u għall-Madonna
 Telqet dinha tal-Quran.

Aktar minn erba' mitt sena
 Qabel l-Ordni ta' San Ġwann
 Wasal Malta, u l-Gran Mastru
 L'Isle Adam ħatruh sultan,

L-Ordni ssielet fl-art Imqaddsa
 F'Askalon, u l-Kavallieri
 Tas-salib abjad it-tlieta
 Ġew maqbuda prigunieri.

Kienu ġens Franciż, in-nobbli
 Klawdju, Luċ'du, u Florjan,
 Minn Laon fil-Pikkardija,
 Issa Isiera tas-Sultan.

"Din il-hila li 'l-armati
 Tiegħi biha tisfidaw
 Minn fejn ksibtu?" huwa staqsa,
 "Għandkom xi seher jaqaw?"

Wieġbu t-tliet żgħażaġh Franciżi
 Minn quddiem u qalbenin:
 "Tagħna s-saħħa kollha qiegħda
 Biss fil-Fidi, fit-twemmin."

Is-sultan imghaddab għajjat:
“Jien infarrku dat-twemmin
Giddieb tagħkom, u jaqblilkom
Mn’issa ssiru misilmin.

Insew li twelidtu nsara:
Ičhdu l-fidi tas-Salib!
U fl-Eġittu jiena nwieghdkom
Illi ma tidhlux f’tiġrib;

Imma, bil-maqlub, setgħana
Jien nagħmilkom prinċipijiet,
U b’għarajjes ukoll lilkom
Nagħti lil uliedi bniet.”

’Mma quddiem is-sultan l-aħwa
Baqgħu shaħ fit-twemmin tagħhom;
Għalxejn wiegħed, għalxejn hedded,
U ġo l-ehrex ħabs tefagħhom.

Tassew hu ma riedx joqtolhom,
Nobbli zgħażaġh, fjur il-ġmiel:
Misilmin riedhom isiru,
U jaqduh ta’ wlied irġiel.

Bagħat għalhekk lil Iżmerija
Tiegħu l-isbaħ fost il-bniet,
Biex jinsobhom għall-ħsieb tiegħu.
Iżmerija fil-ħabs ġiet:

Xebba sbejha, xagħarha iswed.
U spallejha avorju fin.
Għajnejn fondi qishom ibhra.
Thegġegġ gawhar u tiżjin.

Tathom tagħha, u ta’ ħutha.
Bl-akbar ħlewwa kull tagħrif:
Kellha żewġt aħwa iżgħar minnha.
U qaltihom ukoll kif

Kien missierha stess li bagħatha
 Li xtaqilhom ġid bis-sħiħ.
 U għalkemm tiegħu prigunieri,
 Lejhom kellu qima u ġieħ.

“Għaliex ma tiċċdux twemminkom?”
 “Qatt!” wegħbuha l-aħwa lkoll
 “Din ir-rabta bejna u Kristu
 Hadd ma jirnexxilu jħoll”

“Imma Kristu abbanunakom.”
 Qalet hi, “u marbutin
 Sibtu ruhkom f’dal-ħabs waħxi
 Bogħod minn nieskom, imghakksin!

“Itlquh lil Kristu tagħkom,
 Bħal ma hu telaqkom ġa;
 Aghmlu bħall-oħrajn u gawdu
 L-oghla unuri u libertá.

“Idħlu taħt gwejħajn Mawmettu
 Li, b’qabd’ Għarab qalbenin,
 Rebaħ, tista’ tgħid id-dinja,
 F’isem Allaħ fi ftit snin...

“Iva,” wiegħbu l-aħwa, “żara’
 Qirda u odju u xerred dmija;
 Kristu d-dinja kollha rebaħ
 Jgħajjat paċi u ħbiberija.”

Iżmerija mbağħad staqsiethom
 jekk kenux ħallew imnikkta
 Xi għarusa meta telqu...
 Klawdju kiser hawn is-sikta.

*Qallha: “Aħna kavallieri,
 Nisa għandna waħda biss.
 Din l-għarusa għażiża tagħna,
 Lilha nħobbu kif imiss”.

U hawn hareġ statwa ċkejjna
Tal-Madonna u l-Bambin.
Iżmerija thawdet, "Sbejha",
Qalet, "Sbejha, min hi din?"

"Din Marija", wieġeb Klawdju,
"Vergni u Omm dan il-Bambin.
Omm Ġesù, Omm Alla." Siktet
Iżmerija dak il-ħin.

Hadet f'idha dik l-immagni,
Flietha b'ħarsa ta' tmaqdir,
Reġġhet lilhom tatha lura,
U mn'hemm telqet bla tnikkir.

Ma damux liż-żgħażaġh tagħna
Ma karkruhom f'ħabs fil-blat,
ħabs mudlam, iċarċar l-ilma,
Umdu, jinten, immuffat.

Ma' saqajhom u ma' idejhom
Rabtu ktajjen tal-ħadid:
Bil-kemm setġhu fl-art jitkarkru,
Sabiex jiċċaqalqu ftit,

Sa ħdejn qabda tiben oħxon,
Fejn jimteddu għall-mistrieħ,
Jew ħdejn mejda fejn żir ilma
Bi ftit ħobż imfittet fih.

Ġew il-għases, u bla ħniena,
Lilhom neżżġhu, u sawtuhom,
Sa ma ntilfu; b'mewta kiefra
Wara wkoll bdew ihedduhom.

Dik l-immagni hekk għal qalbhom
Tal-Madonna u l-Bambin
Ċarrtu minnhom u seħquha
Bi ħruxija t'argużin.

U fiċ-ċfales ta' ċellithom
 Lit-tliet żgħażaġħ imsejknin
 Dawk l-iżbirri mingħajr ħniena
 Hallelw sajma u nofs mejtin.

Hekk għaddew jumejn jew tlieta,
 U Iżmerija reġġhet ġiet,
 Thegġeġ ta' l-orjent bil-fwejjah
 U l-ħarir u d-dehbijiet.

Hi qaltilhom: "Issa naħseb,
 Illi tliftu t-taliżman,
 Imhejjija sabiex tilqgħu
 It-twiddiba tas-sultan."

Imma wieġbu l-aħwa t-tlieta:
 "Dik l-immagħni tal-Madonna
 Le ma tlifna, għadha f'qalbna,
 U nħobbuha daqs kemm konna."

Iżmerija saħnet u għajtet
 Li l-immagħni hekk setgħana
 Kienet saħħret mhux biss 'l-aħwa,
 Imma lilha Mawmettana.

"Din l-immagħni mhix saħħara
 Imma 'l-Verġni mqaddsa tfakkar:
 Tatek grazzja li tagħrafha,
 Għarkubbtejk, u lilha faħħar!"

Hi heddithom illi msawta
 Għal mewt jiġu, u mbiċċrin,
 Imbagħad ħarbet b'rogħda fuqha,
 Tgħid li kienu megħwijin.

U xeħtuhom f'toqba f'torri,
 Fejn bil-kemm arja kien hemm,
 Fejn id-dawl kemm kemm inemnem,
 U sawtuhom sa ma d-demem

Beda jċarċar ma' ġisimhom.
 L-ġhada kmieni mislubin
 Kellhom jiġu, u ġhaddew lejhom
 Jaġhmlu l-ħila lil xulxin.

Beda jżernaq, meta semgħu
 Il-kancell il-kbir jissabbat:
 Hasbu li siġhathom waslet,
 Qalbhom sitta sitta tħabbat

Bdew jitolbu lill-Madonna...
 Xħin fil-bieb, fis-sieġha u l-ħin,
 Dehret Iżmerija, liebsa
 Libsa twila, bla tiżjin;

Wiċċha sfajjar, b'ġhajnejn ħomor,
 Illi xebgħu jxerrdu d-dmugh:
 B'dawl !nemnem kixfet wiċċhom;
 Huma stejqr, ħadu r-ruħ.

"Intom tgħidu," tniehdet, "illi
 Bħala nsara taħfru dejjem:
 Aħfru lili wkoll, nitlobkom,
 Li ttrattajtkom aġħar mill-bhejjem."

"Aħna ġa ħfirnielek," wieġbu,
 "Għax twemminna mħabba jrid,
 Mhux mibegħda; ħbieb tal-qalb,
 Li bħa! aħwa jimxu id f'id."

Iżmerija nfexxet f'biġja:
 "Sbejħa din il-Fidi tagħkom;
 Jien niżżikom ħajr minn qalbi,
 Li tiġbruni ridtu magħkom.

"Tabilħaqq, kemm jisgħobbija
 Li kissirt, jien, f'ferħ ta' ġenn,
 Dik l-istatwa hekk qaddisa
 Ta' l-Omm li ma tafx ħlief tħenn!

“Jiena ’l omni tliġtha kmieni,
Li tkun omni kemm nixtieq:
Inkun tifla ta’ Marija,
U oħtkom miexja fl-istess triq!”

L-aqwa xewqa t’Iżmerija
Minn għand l-aħwa kienet din:
Li l-immagni terġa’ tikseb
Tal-Madonna bil-Bambin.

“Intom tgħidu li l-immagni
Qiegħda f’qalbkom: injam haw’,
Haw’ stallett biex tonqxuheli!”
U t-tliet żgħażaġh ingħataw

Għax-xogħol iebes il-lejl kollu:
Ma kenux skulturi u qalbhom
Malajr qatgħu; u għajjiena
Raqdu waqt li kienu f’talbhom.

Meta f’daqqa dawl mill-isbaħ
Xaqq fiċ-ċella, u fil-hin
Statwa sbejha u ċkejka dehret
Tal-Madonna bil-Bambin.

Qabel tluġh ix-xemx fil-ghodu,
Iżmerija fil-habs ġiet,
Rat l-istatwa, u lil Marija
Qabdet titlob f’dak is-skiet:

L-akbar ferħ għajnejha fawwar,
L-isbaħ dija wiċċha mliet;
Tabilhaqq saret bħal oħthom.
għall-martirju wkoll hejjiet.

Imma hin bla waqt staqsiethom
Jekk il-Fidi tghidilhomx
Biex għalxejn ixerrdu demmhom,
Jew jaħarbu thallihomx?

Is-Sultan kien taha kull setgħa
Fuq daż-żgħażaġh, u malajr
Hejjiet kull ma jehtigilhom
Biex jaħarbu: Iżžu "ħajr".

Hi qaltilhom, "lil Marija,
Itolbuha bl-akbar ħrara;
Magħna nieħdu x-xbieha tagħha,
Biex tħarisna minn kull ħsara.

"Għaliex jien biħsiebni niġi
Sa pajjiżkom. Hawn stennew:
Dalwaqt kellhom jiġu l-għases,
Niġi jien, isimghu sew:

"Inġib miegħi ħwejjeġ xierqa,
U qaddejja li nafd'hom..."
Meta jroxx id-dlam, fid-dgħajsa
Fuq in-Nil, min se jar'hom?

Harġu siekta minn goċ-ċella,
Meta l-lejl kien daħal ġmielu;
Qabdu x-xmara u telghu magħha
Sa ma fuq l-għadajjar mielu.

Fejn in-Nil jintafa' l-baħar
Il-kbir minn sebat ihluq;
Wita mghaddar, fejn il-ħarsa
Twassal, ma tarax maħluq.

Imma d-dawl ġdid ta' fil-ghodu
Kien ġa jperper fuq in-Nil:
"Is-Sultan iqajjem l-għases
Maż-żerniq minn ngħashom tqil;

"Nistabbew ġo dan il-masġar
Tal-palm", qalet Iżmerija,
"Aħna għajjiena, ejjew norqdu
Taħt il-ħarsa ta' Marija!"

Ix-xemx hamra minn ġox-xefaq
 Bil-kemm kienet ġhadha ġholiet,
 Meta, mkissra mit-tbatija
 U t-taqtig ta' qalb, fis-skiet.

U t-tifwiġ tal-palm imewweġ,
 Tħannu u raqdu fis fil-fond;
 Raw bħal šaba tad-deheb niežla,
 U l-istatwa ddawwar tond.

Dik is-šaba mbagħad bdiet tielġha
 Fl-iżraq safi tas-smewwiet,
 Kien jinstama' l-kant ta' l-aŋġli
 U ġwenħajhom f'dak is-skiet.

U huma wkoll ġos-šaba kienu,
 Fl-ġholi mwiežna u mbennin,
 Sa ma fetħu ġhajnejhom fl-aħħar,
 U madwarhom, mistaġħbin,

Harsu, u raw mhux palmi jxejru
 F'xatt in-Nil u ramel fin,
 'Mma ballut f'kampanja ħadra,
 Taħthom baqar u barrin

Jirġhu ġwejda fil-ġhelieqi;
 U 'l hemm minnhom knejjes žġhar,
 Mhux il-koppli tal-moskeji,
 Imma slaleb, xi kampnar.

Raw mhux nies bi branež fuqhom,
 Raw nies bħalhom imlibbsin;
 Nies jitkellmu bil-Isien tagħhom,
 U mhux b'isna barranin.

"Hawn fejn aħna?" staqsa Klawdju
 Lil raħħal li ġhadha qrib:
 "Fil-kampanja Pikkardija,
 Dil-belt ta' Laon, ħabib!

U l-kastell li qiegħed tara
Huwa dak ta' Eppe," qal;
"U fih hemm sinjura xwejha
Tibki l-mewt ta' tlitt itfal."

"Mur għidilha", qallu Klawdju,
"Illi wliedha għadhom ħajjin!
U li ġew biex ta' xjuħitha
Ifarrġulha l-aħħar snin."

Hekk iż-żgħażaġħ reġġhu lura,
Mal-Madonna u l-Bambin;
U lżmerija x'se jsir minnha,
Bint sultan tal-Misilmin?

lżmerija ġiet imgħammda,
U tat ruħha lill-Madonna:
Saret soru u f'kunvent mietet,
L-isbaħ fost il-ward tal-ġonna.

F'nofs il-masġar telgħet knisja,
U madwarha l-belt ta' Liesse.
Belt li baqgħet hekk magħrufa.
Għall-Mirakli t'għadd bla qies.

Meta ħriġt fil-bieb tal-knisja
U ħarist għal fuq il-Port.
Deherli li qed nilmaħ xini
Jiżloq taħti... 'mma żball mort!

Għaliex żmien il-kavaleri —
Dlonk intbaħt — kien għadda u miet!
X'baqa' mis-sbejha lżmerija?
U mill-aħwa? Tifkiriet!

Ġbidt għad-dell, u tlajt it-trejqa
Li tmur lejn **Victoria Gate**;
Dħalt il-Belt dejjem għat-telgħa,
U bil-qajla l-qajla mxejt.

FTIETAQ ĊKEJKNIN

Ta' Ġer. Azzopardi

Qabel żmieni u fi tfuliti la kien hawn 'talkies', la T.V. u lanqas karozzi tal-linja ma kien hawn biex iġorru n-nies minn hawn għal hawn, haġa li ġiebet lill-Mellieħa qrib tal-Belt, jew kif iġhid il-qawl "riħ ta' siegħa jnaddaf qiegħa" u f'radda ta' salib ibattlu l-belt minn dawk l-eluf li f'xi waqtiet jingemgħu fiha.

It-toroq kienu għadhom imdawla bil-fanali bil-lampa tal-pitrolju, li ma' l-iċken ziffa jintfew u jaqa' dlam ċappa wkoll fejn kien hemm roqgħa ċkejkna ta' dawl mitfi. U moħħ il-kotra maltija ma kienx imdawwal wisq iżjed mit-triqat maltin f'lejla xitwija, għad li għemilhom aktarx li kien iżjed ġenwin.

Dak iż-żmien ir-raħal kien iċ-ċentru tal-hajja għall-kotra ta' niesu u tista' tgħid li hadd ma kien joħroġ minnu bla hteġa. Għalhekk ftit kien isir taħlit u bdil ta' hsbijiet. Kulhadd kien jaf lil xulxin bil-ftietaq b'kollox għax moħħhom u għajnejhom aktarx li kienu biss f'għemil il-ġar.

Mela fi tfuliti niftakar raġel magħmul — Ġanni l-Felfuli — raġel twajjeb, iqum għal ta' l-ewwel u jisma' tat-tieni wkoll fix-xitwa għax ikun għadu ma sebaħx, u mal-għabex, malli jisma' l-qanpiena ddoqq hu jerħilha lejn il-knisja għar-rużarju, għajjen kemm ikun għajjen wara jum fl-għalqa, għax Ġanni kien jaħdem il-biċċtejn raba' li kellu.

Dak iż-żmien kien hawn id-drawwa li waqt il-quddiesa xi hadd iġhid ir-rużarju b'lehen ftit u xejn għoli biex l-erbgha ta' ma' dwaru jgħidu miegħu. Ġanni kien wiehed minn dawn u donnu kellu l-għasel biex fil-knisja jiġbor ġgajta ma' dwaru biex iġhidu miegħu r-rużarju. Meta kien jasal għat-tieni misterju tal-glorja kien iġhid:— "Nikkunsidraw u nikkuntemplaw it-tieni misterju meta Sidna Ġesù Kristu tela' s-sema bil-bandiera u t-tanbur!"

Wara s-Salve Regina kien iġhid il-Paternostrijiet għall-fehma tal-Papa, lil San Ġużepp, lil Santa Katerina u San Duminku, għall-erwieh u lil San Bert "biex ibeghedna minn tal-ġakketta hamra fid-deżert."

Tal-ġakketta hamra kienu s-suldati Ingliżi u darba oħti l-kbira (u din tennichieli das-sajf stess, meta kienet hawn Malta) li fis-sajf kienu fuq it-tarġiet ta' quddiem id-dar taz-zijiet, li dik il-ħabta kienet fit-tarf nett tar-raħal, miġburin ma' erba' nisa ġirien iġhidu kelma għall-frisk, u m'għandniex xi ngħidu r-rużarju ma kienx jonqos qabel l-irqad. U diñ oħti, li kienet għadha daqsxejn ta' tfajla, wara s-Salve Regina għamlet bħal Felfuli u talbet biex San Bert ibeghedhom minn tal-ġakketta hamra.

ra fid-deżert.

Malli lissnet dal-kelmiet mara qawwija, imlaqqma l-hoxna, telqet tiġri lejn darha waqt li l-bqija komplew ir-rużarju. Kien ilhom li temmew ir-rużarju meta l-hoxna reggħet marret hdeghom u qaltilhom “mela intom bqajtu hawn, jien tlaqt għax hsibt li ġejjin is-suldati meta Karmni semmiet li ġejjin tal-ġakketta ħamra mid-deżert!”

Kollha nfexxew jidhku u qalulha bil-ġakulatorja tal-Felful.

Dan Ġanni, raġel twajjeb issemmix, kien Għargħuri u għalhekk kien devot ta' San Bert. Kien ihobb lill-Madonna wkoll, tant li biex ifaħharha darba lili, kif konna niżlin in-niżla t'Alla u Ommu, aħna u sejjrin lejn il-Magħtab, qalli “l-Madonna kienet ħajjata gwappa — mhux bħal Peppina tiegħi bil-kemm taf tagħmel roqgħa — u n-nies tar-raħal kollha għandha kienu jhitu!”

Trid tara lil dan Ġanni mdawwar b'qabda tfal imfarfrin (jien wiehed minnhom) u xi erbat irġiel magħmula, fi żmien il-Ġublew tal-1925 meta mill-Knisja konna mmorru tal-Mirakli bir-rużarju, biex nisimghuh iġhid “tal-bandiera u t-tanbur, tal-ġakketta ħamra fid-deżert” u xi tnejn ohra waqt il-litanija.

* * *

Darba fit-tard ġmielu suldat Inġliż mar fuq erbat irġiel ma' ġenb ħanut jistaqsihom għal “Żabbar gate to Cottonera” u l-iżjed wiehed ta' moħħu miftuħ minnhom qallhom li dak kien qiegħed ifittex liż-Żgħabur tal-kantuniera.

“Imxi ħa nurik fejn jogħqod iż-żgħabur” qallu, bil-malti u għamillu sinjal biex jimxi u telqu.

Naħseb li l-Inġiż fehem li dak sa jqabbd u t-triq għal Verdala Barracks, għad li kien Hal Lija.

Bl-ingenwitá kollha dal-ħabib tagħna wasslu wara l-bieb taż-Żgħabur u ħabbatlu għal darba tnejn u meta dan deher fil-bieb bil-flanella u qalziet ta' taħt, għaliex kien ġa mar jorqod. “Salv” qallu dal-Inġliż qed jistaqsi għalik.” Salvu qallu: “Yes Master?”

“I want Żabbar gate to Cottonera” wieġeb l-Inġliż. Mela mhux lili jrid dan, qal baxx, baxx u qallu “go way down straight, long way Żabbar” u b'idu wrieh liema triq jaqbad. U malli l-Inġliż warrab, iż-Żgħabur tgħidx kemm iżża ħajr lil Peppi talli qajmu għal xejn!

* * *

Ġanni ħanxuxa kien qabeż l-erba' għexieren biċċa sewwa u moħħu beda jegħja u erhilu jgħid li jrid mar-raħal. Darba ħareġ mid-dar u ntasab bil-qiegħda fuq it-tarġa l-kbira tal-mużajk ta' quddiem bieb il-villa li hemm fil-hara, li dak iż-żmien aktarx li kienet għand il-Professur Caruana. X'hin baramlu telaq 'il fuq, daħal ġo sqaq twil u mar ħabbat

il-bieb tar-remissa li kien hemm fil-faċċata. Katarin bexxqet il-bieb u malli rat lil Ġanni twil, twil ighajjat: "iftaħli, ħalli mmur ir-raħal" Katarin, imdaħħla fiż-żmien, qatt ma tidher barra ħlief għall-bżonn, beżgħet, għalqet il-bieb, żammet il-lukkett u deffset is-sokra u bdiet tgħajjat lil ħuha biex ikeċċih.

Huha Peppi, mgħawweġ bil-piż taż-żmien, xiref mit-tieqa tal-ghorfa fuq ir-remissa u għajjatlu biex jitlaq, waqt li Ġanni mqabba mal-ħabbata, ighajjat "iftaħli". Kienu qegħdin tajjeb: Katarin tixher minn ġewwa għax ħasbet li jrid jidħol għaliha biex joqtolha, u Peppi mit-tieqa jgħajjat "ċipuli laqċa ħajwattapielu" (ġibuli laqxa ħalli nwaddabħielu).

U did-daħka damet sejra sakemm waslet Mannan, mart Ġanni, war-bitu minn mal-bieb ta' Katarin u wara ħaditu fuq karetton lejn id-dar, jew skond il-fehma tiegħu, lejn ir-raħal.

* * *

Fi tfuliti kont nismagħhom jirakkuntaw kif darba fit-tard fil-ghaxija xi erbat irġiel kienu f'ħanut jiehdu qatra nbid u jgerrmu xi żewġ fuliet inkaljati jew xi karawetta u jgħidu kelmtejn meta jisimghu żewġ sparaturi u wieħed minn dawn iġhid: "tih tir ieħor għax ma lqattux" u baqgħu jilagħbu. Wara mument jisimghu l-krib u joħorġu u jsibu raġel mal-art jitkaxkar u jzomm żaqqu, u jsibu lill-midrub jkun jiġi ħu dak li biex jicċajta qal: "tih tir ieħor għax ma qtiltux!"

Il-midrub qallhom min sparalu u ftit wara miet.

Xi tlett tijem wara lil dak li spara jsibuh mgħallaq ġo kamra fit-triq tal-Imtarfa, taħt il-Villa Rumana, ir-Rabat.

B E W S T E K

Ta' Joseph Sciberras

Lilek,
u lilek biss irrid,
u lil ħadd aktar ħliefek
għax Inti waħdek
ittini mħabbtek
kollha kemm hi. u shiħa,
u bla mittiefsa
mingħajr ma toqgħod tqis u tkejjel,
la qabel w anqas wara,
kemm tkun ser tirbaħ
tal-bewsa tiegħek.

ZORRO

Sketch ta' tfajjel.

Ta' J.P. Vassallo

Għal James

Ghaddejt narah: gie jigrì biex jilqagħni
Bix-xabla f'idu sabiex ibeżżagħni.

Taħt nitfa maskra sewda jleqqu għajnejn
Li jsebbħu t-tbissima tax-xofftejn

Imbexxqa bħal blanzun, kulur il-qroll
Jistiednu it-tagħniq u l-bews ukoll.

Maqfula m'għonqu kappa sewda ttir
biż-zeta bajda mharbxa b'gibs jew gir.

Jaqbeż u jigrì u jitle' mat-turğien,
Jistaħba mal-purtieri u x'naf jien.

Issa jwerżaq donnu xi għafri
Ixejjer xabla aħrax u mqit.

Sieket imbagħad u gwejjed bħal halliel
Jirfes bla ħoss sabiex jiskansa xkiel.

Hekk iğħaddi s-siğħat bla ħijel ta' sabar
Sakemm bil-lejl ġo soddtu jmur jingabar.

Igerger talb, għajnejh mitlufa nğhas,
Bil-mod il-mod tibda titqal ir-ras.

Jesus and Mary ... bless ... Daddy and Mummy
u jqieghed siksnijiet ġo ħalqu d-dummy.

Jittajjar fuq il-ħolm tal-fantasija
Ma' Zorro u Don Diego u s-Sur Garcia.

B H A L L - W A R D

Ta' Joseph Sciberras

Il-ward hamran,
 fewwieh,
 ma jitlef xejn mill-gmiel
 ghaxxieg
 minkejja x-xewk
 li fih,
 u n-nigza li jaghtik
 bla hsieb...
 L-istess il-hajja:
 ma titlef xejn mill-ferh
 u mis-sbuħija
 imqar jekk f'xi waqtiet iggagħalna nħossu
 in-nigza tat-tbatija.

L I L O M M I M E J T A

Ta' Wallace Ph. Gulia

After life's fitful fever he sleeps well."

"Tis that repeated shocks again, again,

Benumb the elastic powers."

intbaht bin-nuqqas tiegħek l-ewwel darba
 mhux meta l-aħħar nifs minn ħalqek ħareg,
 u ħaġa mejta bqajt bħas-sodda tiegħek,
 bla hsieb, bla ħars u bla taħrik.
 Qisek riegda w msitrieha wisq stħajjiltek
 u wiċċek seraq lehħa ta' xbubitu—
 bħal kieku kien il-ħsieb li jxejjah, joqtol,
 u mhux iż-Żmien li jagħnet waqt li ngħixu.

Intbaht li wisq kont nieqsa xhin stennejna
 waqt li ġo kaxxa b'sengħa wisq maħsuba
 kont maqfula. Min ġej, min sejjer kien,
 u iż-Żmien kien wasal qrib u ma rajtekx;
 u biex ikiddni għadda hsieb minn rasi:
 "Kif għad mhix hawn; Sa thalli min jistenna?"
 U nfqajt bla hsieb, bla kliem, u bkejtbarbija.

X'INHĠJA L-HAJJA

Ta' Michael Agius

X'inhija l-ħajja tagħna l-bnedmin?

Eh...ħija...

Il-ħajja tagħna m'hijjex ħlief din:

Daqsxejn

imħabba u ħlewwa, xalar u ferħ

Kemmxejn

sabar u faragħ, nitfa serħ

Qatigh

tbaqbiq u għali, għawg u tinkit,

dagħdigh

tgergir u dwejjaq, xogh'l u taħbit.

Ruxxmata

xewk u torturi, u elf tbatija.

Qorċmata

dmugh, hemm u mrar, u mewt faħxija.



MERĦBA U MAKTUR

Sur Direttur,

Dwar in-nisel ta' MERĦBA u MAKTUR, fil-fehma tiegħi dawn iż-żewġ kelmiet ġejjin:

MERĦBA (mhux merbħa) mill-kelma lhudija RAHOB li tfisser 'fetaħ. wassa' t-triq, Raheb tfisser eremit. bniedem li jghix għalih waħdu, maqtugh mid-dinja u għalhekk MERĦBA ma setgħetx tnisslet minn Raheb għax it-tifsiriet tagħhom huma waħda kontra l-oħra.

Bħalma kulhadd jaf minn żmien il-qedem meta xi sultan, general jew xi bniedem ieħor kbir kien jerga' lura f'artu rebbieħ wara xi taqbid, in-nies kienet tingama' fit-toroq li minnhom kien ikollu jgħaddi, ħalli l-ġemgħat jarawh u jifirħu bih. Biex ma jħallux lin-nies irossu fuqu, is-suldati kienu iwassgħulu t-triq biex ikun jista' jgħaddi bla ebda tfixkil u n-nies ikunu jistgħu jarawh aħjar ukoll. Il-għajta tas-suldati lill-ġemgħat kienet tkun: "lftħu, wessgħu t-triq".

MAKTUR mill-isqalli 'MACCATURI' mit-taljan MOCCIO mill-latin MUCUS/MUCCUS (mħat).

Nittama li xewqtu qtajthielu lis-sur Vincent Caruana.

Tiegħek bis-sedqa,
Michael Agius

XEWQAT

Ta' Francis P. Mifsud
Lil G. Galea, rumanzier

L-isbah Xewqat
 ta' hieni l-Milied
 u tal-festa t-tajba
 lilek naghti
 l-aqwa rumanzier
 li gżiritna rat,
 u int
 ktibt u g'rajjet Malta
 għollejt,
 fi żmien ikrah fakkart
 tal-ħakma fewdali,
 u tal-Qajd ta' Tunes il-miġja,
 imbagħad lil San Ġwann fahhart
 u lil Ġilormu li bnieh,
 mal-medda tas-snin
 gwerra dinjija faqqgħet
 u g'rajjietha fakkart
 b'demm il-Malti.
 u bħala avventurier
 fakkart żmien tal-baħar il furbani,
 u bl-Italja magħquda
 u ta' l-Italja l-gibda lejna
 fuq tal-partiti l-bidu ktibt,
 fuq prima donna
 u tat-teatru l-hruq,
 u fl-aħħar
 żejjint tal-proża d-damma
 bi żmien il-Kavaleri, l-Franċiszi u l-Ingliżi,
 u lill-Malti għollejt
 lill-Malti l-ilsien
 lill-Malti l-ġens.

DAN IL-PROGRAMMM

Ta' Oliver Friggieri.

Met' għad naraw id-dwal ta' fuq ix-xefaq
 jintfew bil-mod wara xulxin u ahna
 nibqgħu inħarsu mingħajr sens madwarna
 fid-dlam ta' din ix-xmara b'ilma qiegħed, ...
 Met' għad nisimgħu l-aħħar ziffa tonfoħ
 għalxejn ġo ħalqna w il-kordi vokali
 jinbarxu biex nokorbu flok nitkellmu, ...
 Met' għad jitbiegħdu minna l-ħsejjes qodma
 u nidħlu nkiss inkiss f'deżert komuni
 ta' folol li jiftieħmu bis-sinjali, ...
 Met' għad nixtiequ l-ġmiel ta' mara šhuna
 biex tqabbad fina n-nar ta' f'it sekondi,
 u nkunu ksaħna daqs l-irħam ta' qabar, ...
 Met' għad inħarsu mibluġħin fil-mera
 u ma nħobbux il-wiċċ ta' mitt tikmixa, ...

Ikun intemm dan il-Programm sa fl-aħħar,
 u mbaġħad haġa ħafifa għalina nimxu
 b'rasna baxxuta 'l barra mit-teatru.

ERG'IBDA GHIDLI L-HREJJEF

Ta' Oliver Friggieri.

Erg' ibda għidli l-ħrejef li fl-imġhoddi,
 bejn dell u iehor ħdejn id-dawl tal-lampa,
 ma kienu jieqfu qatt, mamá, minn fommok,
 waqt l' inti ddu mal-kamra biex tifrixli
 u d-dell ta' surtek sewda jġri miegħi
 ma' tul l-erba' ħitan, u jikber dejjem
 bħan-nies tal-ħrejef ħdejn iċ-ċokon tiegħi.

Erg' ibda, ma, iżda tgħidlix il-ħrafa
 ta' dak it-tifel ċkejken li llum kiber,
 għax nafha sewwa.

REĊENSJONIJIET

L-ISQAQ ta' Guze Chetcuti. Edizzjoni Klabb Kotba Maltin — 1971 Paġ. 151.

F'dan il-ktieb naqraw mhux biss storja partikulari, imma rakkont panoramiku ta' wahda min-nahiet popolari fil-Gżira taghna: l-isqaq.

L-Isqaq hu l-post ewlieni fejn titwettaq il-hajja komuni Maltija, fejn niltaqghu ma' karattri rapprezentativi tal-poplu baxx, fejn in-nies ighixu fil-miftuh, ighidu dak li jhossu u jaghmlu dak li jidhrilhom; fejn l-imhabba u l-mibeghda, l-ipokrisija u l-irgūlija, ir-reghba u l-hriena jithalltu ma' xulxin jittqabdu flimkien, imma wkoll jidraw jiehdu paċenzja b'xulxin, għax "il-hajja hekk hi, il-bnedmin bhal katina, imsenslin flimkien."

Dan hu l-qofol ta' dan il-ktieb imfassal dwar ir-rakkont ta' wiehed xih li jgħib quddiem għajnejh u jiftakar fil-għawg, il-hemm, it-tahwid, fin-niket, fil-faqar, fil-hjena u f'hafna għamil iehor ta' tjeba u ta' hażen, li ltaqa' magħhom matul il-milja tas-snin, minn tfulitu sa xjuhitu, u dik il-medda thaddan l-epoka tal-petrolju u l-epoka tal-elettriku, imma, kif jikteb l-awtur, bejn l-epoka tal-petrolju u dik ta' l-elettriku hemm qabza kbira għmielha: "kien għad baqa' s-snin twal biex nibdew naraw l-elettriku fl-inhawi taghna, u għalhekk il-mohh kien għad baqagħlu hafna jibqa' mdallam f'dik l-atmosfera ta' swied u ta' dwejjaq qabel jera d-dawl ta' l-elettriku u jikber ma' l-isvilupp tax-xjenza u t-tixrid tar-riformi soċjali."

Chetcuti jfisser b'manjiera konvinċenti u bi stil mexxej u meqjus, it-tibdil fid-drawwiet u l-isvilupp tal-mohh u tal-qalb kif ukoll tal-hajja, tan-nies komuni li jagħtu sura lill-ġens Malti. Hu ma jintilefx fi spekulazzjonijiet teoretiċi, imma jishaq fuq konsiderazzjonijiet loġiċi tal-kawża u l-effett li jzommu l-hajja dejjem sejra 'l quddiem b'għibdiet, xejriet, drawwiet u hidmiet godda.

Fir-rakkont ta' "L-Isqaq" jidhru hafna "vignettes" li qishom mirja tal-hajja tan-nies ta' hemm u jixhtu dwal fuq bosta individwi li jghoddu bhala xempji tal-kwalitajiet ta' dawk li jgh-ummru hemm: tifel imqareb, xbejba tahdem f'hanut tax-xorb, mara mitluqa minn żewġha, xih misterjuż, nisa pċiepeċ. rġiel għażzenin u sakranazzi, hallelin u qattelin jidhru "in scena" u jirreċitaw il-parti tagħhom hekk tajjeb u bis-sengħa, li jzommu l-qarrej medhi fuq il-ktieb.

Il-karattri kif huma miġbudin bir-reqqa u bil-għaqal, jidhru hajjin u mżewqin, l-azzjoni tagħhom hi naturali u taqbel mal-post fejn ighixu u kollox wiehed jista' jqs dan il-ktieb bhala l-aktar biċċa xogħol letterarja mżejna b'kuluri lokali. Fih xeni li huma tipikament Maltin e.g. il-bejjiegh tal-hobż (P.50), il-proċess fil-Qorti (P.98), it-tfal ta' l-isqaq (P.118) u oħrajn bħalhom ta' xehta folkloristika; kollha flimkien jagħtu lill-ktieb xejra surrealistika, iżda mhux dak is-surrealiżmu iebes u bla haġr li jtaqqal il-mohh bla ma jfarraġ il-qalb.

Il-ktieb fih il-moral tiegħu: il-bniedem jitghallem xi trodd id-dinja matul hajtu, jiltaqa' ma' bosta tiġrib, imma fl-aħhar ma jibqagħlu xejn hlief tifkriet tal-imghoddi u t-tama fil-Mulej, u filwaqt li ruhu "tistenna s-sejha" Tiegħu, hu jhoss ruhu wahdu u bejn tnehida u ohra, ighid:

'Wahdi fix-xejn u l-baħħ ta' madwari.

Wahdi mad-dwejjaq tiegħi.'

G.

DAN MIN HU? IL-VANĠELU ta' SAN MARK.

L-Għaqda Biblika Maltija, flimkien, jew bil-għajjnuna tal-"United Bible Societies" kif ukoll tal-Kurja ta' Malta, harġet l-ewwel wiehed, maqlub minnha mill-orġinal grieg għall-Malti, mis-sensiela tal-Kotba Mqaddsa — Il-Vanġelu ta' San Mark taħt l-isem DAN MIN HU? — mistoqsija li tul il-hajja ta' Kristu u xi żmien wara, kien jagħmel il-poplu u li għaliha jwieġeb l-Evangelista.

Il-format ta' dan il-ktejjeb hu tassew sabiħ, hekk li jhajrek ma titilqux minn idejk; mitbugħ fl-"Empire Press", Malta, hu wiehed mill-ftit kotba bil-Malti li hareġ bla zbalji ta' l-istampa; id-daqs tiegħu hu komdu biex iġġorru mieghek sabieq tista' taqra l-Aħbar it-Tajba kull meta trid fiż-żmien hieles li jkollok u b'hekk terfa' mohhok lejn Alla, titghallem u allura tgħożż dejjem aktar il-Vanġelu. Għal dan ighinuk hafna it-tifsir ċar fin-noti li jissoktaw ighollu s-siwi ta' dan ix-xogħol. Dan kollu jwassal lill-bniedem ta' rieda tajba biex jibni hajtu aktar fis-sod fuq it-tagħlim ta' Kristu.

Kull min ha sehem f'din il-hidma haqqu kull tifhir, u jalla dan il-bidu tant tajjeb jissokta u jibqa' sejjer sat-tmiem, jiġifieri sakemm il-poplu malti jkollu f'idejha il-Kelma t'Alla, u f'dan ikun għall-inqas bhall-popli l-ohra nsara. Fl-imghoddi kien hawn għadd ta' nies ġenerużi li għarfu din il-htieġa u hadmu hafna biex jimlew dak il-vojt, imma qabel l-opra manjifika ta' Saydon ma kellna qatt il-Bibbja kollha bil-Malti.

Din il-versjoni l-ġdida haqqa min ifahharha wkoll bhala biċċa xogħol letterarja, għaliex mexxejja. iddoqq għall-widna maltija tal-lum u taħrab mit-tgergir ta' hafna nies għax kelma ma jifhmux — haġa, li ngħiduha kif inhi, ġejja mill-injoranza tal-Ilsien Malti għax mhux kultivat kemm u kif imiss.

Hu minn awl id-dinja li ahna li drajna naqraw il-Bibbja tal-Professor Saydon, biex insejnhulha hekk, kważi mingħajr ma rridu naghmlu xi paraguni, infatti ninnotaw: li fil-versjoni l-ġdida, dik tal-Għaqda Biblika, inbidel xi kliem użat minn Saydon, hekk insibu deżert flok burr, habbar flok irsal, nitbaxxa flok immil, Spirtu Santu flok Ruh il-Qodos, katina flok sliesel, xkiel flok qjud — u ohrajn: inbidlet ukoll il-konstruzzjoni ta' xi sentenzi. ngħidu ahna, 'kien Gwanni liebes' f'ta' Saydon fi 'Gwanni kien liebes' f'ta' L-Għaqda Bib-

lika, u oħrajn simili. X'aktarx li l-ewwel versjoni timxi aktar ma' l-istil malti, imma dan mhux dejjem, għaliex fil-ġdida nsibu 'tghammed minn Gwanni' waqt li fil-qadima Saydon jgħid 'kien imghammed minn Gwanni'. — bħal dawn hemm għadd mhux hażin.

Alludejna għat-taqsimu u għar-riferenzi lejn l-evanġeli l-oħra; fil-versjoni tal-Għaqda Biblika t-tqassim hu aktar dettaljat, u għalhekk iġin aktar; n'notaw ukoll li r-riferenzi beja iż-żewġ versjonijiet mhux dejjem jaqblu, bħallikieku,

Saydon:	Matt. 8.	4-17	Luq. 4.	38-44;
u L-Għ. B.:	Matt. 8.	4-17	Luq. 4.	38-30
	Matt. 8.	16	Luq. 4.	40-41
			Luq. 4.	42-44 — jew
Saydon:	Matt. 8.	2-4	Luq. 5.	12-16
u L-Għ. B.:	Matt. 8.	1-4	Luq. 5.	12-16

iżda dawn l-irqaqat, jekk dak li nnotajna hu ta' xi siwi, inhalluhom għall-istudjużi serji tal-Bibbja li minnhom m'ahniex neqsin, u li jinsabu fi hdan l-Għaqda Biblika Maltija.

Kollox ma' kollox insibu li ma hemmx x'taġġel wisq bejn versjoni u oħra hliet li tgħid li min hadem fil-versjoni l-ġdida żgur li sab biċċa mit-triq iebša ġa mwittija minn Saydon, filwaqt li kif ġa għidna, il-ġdida ser ikollha appell akbar għall-poplu għax iddoqq sabih f'widnejh u jiltaqa' ma' inqas tfixkil biex jifhem u jgħożż il-Bxara li wassal l-Evanġelista San Mark, jiġifieri li l-MIS-TENNI mill-GNUS kien ġie fost il-bnedmin u miet fuq is-Salib biex jifdihom.

Z. A.

"Il-Hajja Ta' Ġuża Bugeja", Minn Anton Haber, National Press — 1971 P. 48

Dan hu ktieb iehor fis-sensjela tas-Sur Anton Haber li jittratta fuq hajjiet mistiċi u ta' qdusija.

Ġuża Bugeja llum hi maghrufa u mogħtiha ġieħ, bħala xbejba sewwa u tar-ruh, qaddejja tal-Mulej, mhux biss f'Malta iżda wkoll barra minn Malta. Kull filgħodu nisimghu fuq ir-Rediffusion radd ta' hajr għall-grazzi maqlugħa bl-interċessjoni ta' Ġuża Bugeja; għalhekk kien jixraq li d-devoti tagħha jkollhom taġġrif tajjeb u fil-qosor dwar hajjetha.

Is-Sur Haber mhux biss tana taġġrif dwar grajjiet importanti, f'Malta u fil-Kanada, fil-hajja qašira imma siewja, ta' din il-Maltija mseddqa bil-grazzja, iżda wkoll silet taġġlim mill-eżempji ta' tjeba u rassenzazzjoni li wettqet, tant li nisse! minnhom xempju ta' xbejba nisranija li qatt ma tonqos mid-dmirijiet tagħha lejn il-proxximu u fuq kollox lejn Min halaqha.

Il-ktieb stampat tajjeb, mimli stampi u ritratti, u jgħodd hafna għal dawkl li jixtiequ jxerdu d-devozzjoni lejn Ġuża Bugeja f'Malta u barra.

"20 SENA ILU." Saċ. Ġius. Zarb Veritas Press, Zabbar — 1971. Paġ. 32

Dun Ġużepp Zarb illum sar maghruf mhux biss bħala Kappillan habrieki ta' Haż-Zabbar, imma wkoll bħala storjografu ghaqli ta' Haż-Zabbar. Hu ma jehda qatt jikteb dwar il-parroċċa tiegħu li seddaqha mhux biss bil-kitba, iżda wkoll b'hafna opri. fosthom Mużew u bini kbir iehor li jagħmlu għieh lil dik il-Belt ta' Hompesch.

Dan il-ktieb li hareġ dan l-aħhar ifakkar il-festi sb'ieh li saru għoxrin sena ilu meta l-Madonna tal-Grazzja ta' Haż-Zabbar kienet inkorunata "fost it-trijonfi u d-dimostrazzjonijiet ta' mhabba u qima lejn Marija SSma, li ma nah-sibx li qatt deheru f'Malta bħal dawk." Kienu hadu sehem sitt Isqfijiet u magħhom issieħbu l-Awtoritajiet tal-Gżira u l-poplu Malti.

Kollox u kulma sar hu mfisser tajjeb f'dan il-ktieb, imma barra t-tif-kiriet ta' dawk il-festi kbar, il-ktieb fih ukoll tagħrif interessanti dwar fatti u għrajiet li għandhom x'jaqsmu mal-istorja tal-parroċċa in ġenerali u mas-santwarju in partikulari: hekk naqraw dwar id-devozzjoni li kellhom is-Slaten antiki ta' Malta leju il-Madonna ta' Haż-Zabbar, rigali u għotjiet ta' qima minn devoti, kbarat u saħansitra Papiet, tigrif u ġeddid tal-knisja, opri li saru fih, festi, pellegrinagġi, drawwiet u wkoll folklori li għandhom x'jaqsmu mas-Santwarju; insibu wkoll tagħrif dwar l-imblokki ta' żmien il-Frañċiżi, battalja navali u episodju tal-Assedju ta' Vjenna.

Il-ktieb hu stampat sabih, fih hafna xbihat u stampi, miktub bi stil hafif u jqajjem interess fil-qarrejja mhux biss Zabbarin imma wkoll Maltin li jidde-lettaw bl-istorja ta' pajjiżhom.

G.

IL-PARROĊĊA TAL-PORTU SALVU U SAN DUMINKU, mill-Professor Andrew Vella, O.P., S.Th.M., B. Litt (Oxon) stamprija Nazzjonali — 1971 P. 72

L-istorja tal-parroċċi hi ta' interess kbir għal dawk li jhobbu jistudjaw l-istorja ġenerali għax hi mera mhux biss tal-hajja reliġjuża imma wkoll soċjali, u hafna drabi politka tal-parruċċani li jagħmlu sehem mill-parroċċa. Dan iġhodd għal kullimkien, iżda wisq aktar għal pajjiżna, Malta, għax fostna, il-hajja tal-poplu hi marbuta hafna mas-sentiment reliġjuż.

Għalhekk min jindahal biex jikteb storja ta' parroċċa jehtieg iżomm quddiem għajnejh mhux biss dak li jiġri fil-knisja iżda wkoll dak li jsir barra l-knisja fost il-parruċċani, għax aktarx li l-episodji li tghaddi minnhom il-knisja jkunu mqanqlin minn fehmiel, xejriet, xewqat u drawwiet ta' dawk li jgħam-mru fil-parroċċa. Dan kollu sehllu jagħmel l-awtur ta' dan il-ktieb.

L-awtur hu l-Professor Andrew Vella, li bħalu ftit hawn fil-Gżejjer tagħna maghruf bħala awtorità f'dik li hi storja u jikteb mhux bis-sistema antik, jiġifieri jirripeti dak li jkunu qalu oħrajn qablu, imma skond ma trid ix-

xjenza llum, jiġifieri billi jistharreġ u jistudja fatti, kronaki, reġistri u dokumenti biex jistabilixxi l-kawża u minnha j'slet l-effett.

F'din l-istorja naqraw mhux biss dwar grajjiet reliġjużi li għaddew mill-Parroċċa tal-Portu Salvu. iżda wkoll n'itlaqgħu ma' aspetti tal-hajja mqanqla mit-twegħir u mill-għawġ li sabu ruhhom fih il-Patrijiet Dumnikani u l-fidili matul erba' sekli li ilhom ighixu flimkien fil-Parroċċa tal-Belt.

L-awtur ifisser tajjeb u bil-għaqal il-ġibda tan-nies tal-Parroċċa lejn il-Bażilka tagħhom u jsemmi bir-reqqa grajja ewlenin li laqtu l-knisja kif ukoll lin-nies, bħalma huma taqlib fil-Gvern, flagelli, tilwim bejn awtoritajiet, kontroversji, opri reliġjużi u assistenzjali, kif ukoll svilupp kulturali. Kollox ma' kollox, il-Parroċċa Domenikana kellha sehem kbir fl-isvilupp civiku, pastorali u reliġjuż tal-Belt kapitali ta' pajjiżna.

L-awtur ma ikkontentax ruħu billi jsemmi dokumenti biss, iżda saħħah il-kitba tiegħu billi ġie bil-Malti l-aqwa dokumenti: u Bolli ta' Papiet, reskritti tal-Kurja Romana, u skrizzjonijiet li fuqhom hi mfassla l-istorja tal-Parroċċa. Dawk id-dokumenti konna nisimghu bihom, imma qatt ma kellna okkazzjoni naqrawhom bil-Malti biex jifhimhom kulhadd. Imma wiehed ma għandux jaħseb li l-ktieb mimli b'dokumenti biss. L-awtur jagħti deskrizzjoni hajja ta' ċerimonji, funzjonijiet u wkoll ta' oġġetti prezjużi u artistici li jagħmlu lill-knisja waħda mill-aktar sbieħ u rikki ta' Malta.

Għal dawn ir-raġunijiet il-ktieb tal-Professor Vella jibqa' ta' għajjnuna kbira lill-istudjużi tal-istorja ta' Malta, u jservihom bħala bażi għal s'tharriġ u tfittix dwar il-grajjiet ta' pajjiżna mhux biss fil-kamp reliġjuż iżda wkoll f'dak soċjali u intellettuali.

Il-ktieb stampat sabih, fuq karta fina, bl-istampi u jinqara bil-heffa. Fih xi għeltiet ta' ortografija imma dawn ma jnaqqas mill-valur intrinsiku tiegħu. Il-ktieb imissu u jixraqlu jidhol għall-anqas f'kull dar li tagħmel sehem mill-Parroċċa tal-Portu Salvu.

G.

"ILMA SAFI" Gabra Ta' Poeżiji Għat-Tfal ta' Joseph Sciberras Empire Press. 1971. Paġ. 40

Il-letteratura tagħna hi nieqsa minn kotba għat-tfal. Il-ftit li għandna tghoddhom fuq is-swaba' tal-idejn. Dan il-ktieb hu wiehed minnhom, u fuq kollox miktub poeżija.

X'uħud jaħsbu li għat-tfal iġhaddi kollox, iżda mhux hekk, għax iż-żgħar minn qaddishom jingibdu għal dak li hu sabih, imma s-sabih li joghġobhom irid ikun haħif u jifhmuh u jiggostawh bla hafna taħbil il-moħħ.

Il-poeżiji li fih dan il-ktieb fihom dak li jeħtieġ biex jagħti pjaċir lit-tfal:

stil mexxej imma mirqum, kliem hafif, hsieb ċar: ritmu ferrieħi u armonija jdoqq u tajjeb fil-widnejn. L-poeżiji huma mffassin bla tahwid fil-konċett u fl-espressjoni; huma hekk hfief li tifel jista' jitghallimhom bl-amment. Il-qari ta' dawn il-poeżiji ma jdejj-qx, anzi billi l-poeżiji huma qsar il-qarrej jahtafhom wahda wara l-oħra bħalma jiekol ċirasa wara l-oħra minn qoffa. Dawk il-poeżiji żgħar, fi strofa wahda, jiġbru fi ftit kliem hsibijiet għoljin jew veritajiet sagrosanti, e.g.

Id-Dielja

'Eghnieqed t'gheneb
Suwed u bojod
tkabbar id-dielja għammiela
u qatt ma tisker''

Beżżieghi

'Iljun bla snien
harab lit-tigra u qabeż
fuq haruf gwejjed''

Din il-gabra jiena nišťajjlha bħala espressjoni ta' sentimenti li jhossu t-tfal innoċenti, tant hu hekk li bosta mill-poeżijiet miktubin bħala ghana t-tfal. Din l-ewwel strofa ta' l-ewwel poeżija tiġbor fiha l-hsieb ewlieni tal-ktieb:

'Ahna t-tfal ċkejknin ta' Malta
— kemm il-kwieti u l-imqarbin —
fejn inkunu naqbu u niġru
u nilagħbu ferhanin''.

Il-biċċa l-kbira tal-poeżijiet jeżaltaw il-gmiel tan-natura: "**Il-Baħar**", "**Ward**", "**Pepprin Ahmar**", "**Ix-Xita**", "**Iż-Żiffa**"; oħrajn fihom il-moral jew tagħlima, bħal "**L-Egoista**", "**Kull Kelma**", "**Beżżieghi**", "**Demgħa**".

Ktieb bħal dan imissu jsir popolari hafna mhux biss fl-iskejjel, imma wkoll f'kull post fejn jiltaqgħu t-tfal. Nittamaw li l-awtur jibqa' jixxieghel f'din il-għamla ta' kitba.

G.

"**Lil Hemm Mil-Lanterna**" Minn Joe Calleja. Edituri A.C. Aquilina & Co. Valletta, 1971. Paġ. 117

Dan il-ktieb hareġ għall-habta tal-Milied, żmien adattat għax-xejra ta' novelli li fih. Fih gabra ta' stejjer qosra dwar żewġ grajjiet mill-aktar għeżiż għalina l-Insara: il-Milied u l-Gimgħa l-Kbira.

L-ewwel hames novelli huma minsuġin dwar it-twelid ta' Ġesu' Bambin; huma grajjiet helwin, hfief, imżewġin b'xeni pastorali u drawwiet tal-bdiewa u haddiema żgħar. X'uhud huma aktar "vignettes" milli novelli sentimentali.

Erba' novelli oħrajn ifakkru l-passjoni u l- mewt ta' Sidna Ġesu' Kristu. Fihom debriet ta' niket u tqanqil il-qalb. L-awtur żamm shih mar-rakkonti bibliki, u ta sura harkiena lill-karattri tan-novelli tiegħu, fuq kollox hu għamel mill-aħjar biex ifisser is-sentiment tal-Lhud u t-taħwid li kien jeżisti fi żmien Kristu.

L-aħhar erba' novelli huma mislutin mill-ħajja ta' kuljum. Fihom per- sunaġġi maqluġhin tajjeb, u ċerti riflæssjonijiet serġi dwar il-qagħda u l-imġiba tal-bnedmin fis-seklu li qegħdin ngħixu fih, hekk li jqanqlu moħħ il-qarrej biex jahseb u jirrifletti. In-novella 'Anton' għalija hi l-aħjar waħda għax tagħti sura perfetta ta' t'ifel li jidher stramb iżda mqanqal minn f'ehmiet ta' min ifahharhom.

L-istejjer kollha huma miġbudin fil-qosor u jghoddu wisq biex jinqraw miż-żgħar, għax minnhom jitgħallmu hafna dwar episodji bibliki, imma l-kbar jaqraw ukoll dan il-ktieb bi profitt u pjaċir, għax qari bħal dan iserrah il-moħħ u jfarrag il-qalb.

Il-forma tal-ktieb hi tajba u l-istampa fina, imma mid-dehra l-istampar kien mgħaġġel għax fih hafna żbalji ta' ortografija u hemm ukoll taqlib ta' versi. Dawn huma difetti żgħar li wiehed jista' jirrangħom f'edizzjoni oħra.

G.

KANTIĊI FUQ IL-LITANIJA TAL-MADONNA ta' Manwel Nicholas Borg; Paġni 50. Stampat fil-Union Press.

Nistgħu ngħidu li l-influenza reliġjuża tinħass hafna fost il-kittieba u l-poeti tal-Malti. Dan minħabba li Malta dejjem kellha tradizzjoni qawwiya f'dik li għandha x'taqsam ir-reliġjon nisranija. Għalhekk jekk jkollna nqalbu fl-antologiji li ħarġu, insibu li t-toġhma reliġjuża mhi nieqsa qatt.

Dari, il-poeti kienu jħabirku biex ifaħħru l-qaddis tagħhom bl-isbaħ poe- ziji għal xi okkażjoni ta' festa hekk li l-popolin dawn il-versi kien isejhilhom "sunetti tal-festi", għalkemm dawn ma għandhom xejn x'jaqsmu mat-tifsira ta' sunett li huwa mqassam fuq erbatax-il vers.

Il-poezija reliġjuża hija qadima fi gżiritna. L-ewwel ma nsibu hu lill-Mon- sinjur Ludovik Mifsud Tomasi li ħareġ bl-ewwel gabra ta' kurunelli. Insibu wkoll lil Richard Taylor li xandar xi versi mexxejja bi ħsebijiet oħra bħal Gann Anton Vassallo, Ġuże' Muscat Azzopardi, il-Professor Anastasju Cuschieri u Monsinjur Karm Psaila ħarġu fl-aqwa lwiens tagħhom, li qajla deħru bħalhom. Hekk li ta' l-ewwel ingħata l-isem ta' "Il-Poeta tal-Madonna" u l-ieħor "Il-Poeta ta' Kristu."

Kif għidna, illum it-tendenza għall-poezija reliġjuża għadha f'xi whud mill-poeti u xi kultant tiltaqa' ma' xi gabra ta' poeziji li hija għal kollox reliġjuża, kif gara meta ħarġet il-gabra ta' disġha u erbgħin sunett shakesperjan, "Kan- tiċi fuq Litanija tal-Madonna" li huma mħemin mit-titli tal-litanija tal-Ma-

donna. Il-kittieb ta' dawn is-sunetti huwa Manwel Nicholas Borg li dan l-aħhar iltaqajna ma' ismu wkoll fl-antologija li harġet fost il-poeti Maltin fl-Awstralja, "Driegh ma' Driegh."

Manwel Nicholas Borg fl-1967 hareġ l-antologija għalih wahdu bl-isem "L-Ghanja Maltija fl-Awstralja." Aktar qabel huwa kien xandar il-poema reliġjuża 'Ma' Ġesu' fl-Aħhar Sighat ta' Hajtu'; ir-rumanz 'Cesri u d-Demokrazija' kif ukoll il-ġabra ta' poeżiji "Dawl fid-Dlam."

Is-sunetti ta' Borg li jidhru fil-Kantiċi huma mibnija bl-akbar senġha tal-metrika. Huwa wera li jaf ihaddem tajjeb ir-rima, għalkemm xi drabi huma ftit imġebbdin. N'stghu nġhidu li għandu id tajba biex isawwar il-versi.

Madankollu f'dawn il-versi ta' tiffhir milqutin mil-litanija, fil-fehma tiegħi, il-poeta deher li sab ruhu marbut wisq. Hekk li xi drabi wiehed jiltaqa' ma' hsebijiġiet imtennija u aġġettivi mqegħdin mhux f'posthom. Jiena tal-fehma li f'xi sunetti m'hemm l-ebda ħajr minhabba li l-poeta ma sabx xi jgħid biex ikompli jfisser hsebijiġietu.

Imma f'dan il-ktejjeb jien inhoss li wiehed għandu jħares b'għajn tajba lejn Manwel N'cholas Borg li għaraf iżomm shih ma' twemminu minkejja li huwa mbiegħed fl-Awstralja fejn hemm il-beraħ tal-hajja materjali. Lil dan il-poeta jisthoqqlu wkoll il-ġieħ ta' kull Malti għax għaraf ukoll iżomm tixgħel il-fjamma letterarja tal-Malti.

PAWLU CACHIA

IR-RAHEB (Erin Serracino Inglott, edizzjoni Klabb Kotba Maltin; Lux Press, 1971).

Il-hidma li qiegħed iwettaq il-Klabb Kotba Maltin (65, Vjal il-Knisja, Raħal Ġdid, Tel. 20594) ta' Pawlu Mizzi għad tidher iżjed meta l-Klabb ikun jista' jiftaħar b'għadd sabih ta' kotba li jkun hareġ. Sa issa diġa ta prova qawwija hafna ta' kemm jemmen fil-professjonalizmu, kemm f'dik li hija għażla ta' xoghlijiet (originali, traduzzjonijiet jew edizzjonijiet ġodda) u kemm f'dik li hija preżentazzjoni teknika lill-qarrejja li illum draw b'kotba barranin lussużi.

"Ir-Raheb," id-dramm klassiku ta' Erin Serracino Inglott, kien wiehed mill-aħħar eżempji ta' dan li qiegħed nġhid. Biżżejjed wiehed jiftakar li l-awtur ilu li kiteb dan id-dramm madwar tletin sena, u kien għadu qatt ma ra d-dawl. Aktarx ukoll li qatt ma kien jixxandar li kieku ma ddahħalx fil-programm wiesa' tal-Klabb Kotba Maltin. Li kieku xxandar ftit wara li nkiteb, kien ikun hareġ iżjed fi žmien, għallinqas skond il-qagħda li kienet tinsab fiha l-letteratura tagħna. Illum, għalhekk, li tbiddu l-gosti u beda diehel nifs qawwi ta' sahħa ġdida fil-kitba maltija, dan id-dramm epiku jiswa ta' žjieda mix-

tieqa fit-taqs'ma klassika. Ghaliex? Ghaliex jekk il-poeżija u l-qasam tan-narrativa mtlew ġmielhom bl-ispirazzjoni ċivili u storika, u haddmu kemm felhu l-istil klassiku, it-teatru baqa' lura hafna, u nissel żbilanċ kbir. Izjed u iżjed it-teatru poetiku li, sa f'it snin ilu, kien ihaddan biss "Il-Fidwa tal-Bdiewa." Terġa' Ninu Cremona kellu l-ghan doppju li mhux biss ifisser ruhu bħal kull artist ieħor, iżda li juri s-setgħat lingwistiċi tal-Malti. U dan fixklu mhux f'it fl-ispirazzjoni, u l-iżjed fl-unità tagħha. Gara li l-grammaturgu rebah fuq il-poeta. Madankollu, il-valuri tagħha swew biex qiegħdu s-sisien għal drammi poetiċi oħrajn, fosthom "Ir-Raheb". U mad-dramm imsemmi jmur "Il-Bar-rani" (1956) li m'ilux sab xortih fi produzzjoni tajba hafna ta' Mario Azzopardi, f'isem il-Moviment Qawmien Letterarju, fil-Palazz Vilhena, l-Imdina. Aktarx li "Ir-Raheb" ukoll se jiġi ippreżentat fi żmien qasir.

Iż-żewġ drammi jirxu id f'id, kemm f'dak li huwa stil poetiku, u kemm f'dik li hija nisġa ta' karattri, storja, idejoloġija u ambjentazzjoni. Hemm valuri spiritwali ta' karattru u ta' poplu shih li qiegħed dejjem wara l-purtieri tal-kamra fejn isehh kollox. Hemm waqtiet ta' emozzjoni qawwiya, waqtiet ta' qilla, u waqtiet meta l-boss helu tal-kelma maltija huwa biżżejjed biex isahhar l-udjenza. Tabilhaqq, Erin Serracino Inglott huwa grammaturgu l-hin kollu, u xi drabi jiġri li l-irqaqat lingwistiċi jaharbu bih. Hemm preċiżjoni shiha ta' sentenzi klassiċi, mirquma, u ta' kliem semitiku magħżul għat-tifsira u l-effett fonetiku tiegħu.

Jiġifieri, dan id-dramm irid jitregg'v' lura fiż-żmien u jitqiegħed fost il-klassiċi tal-letteratura maltija, minkejja li għadu kemm hareġ fi żmienna. Huwa xogħol li jrid jitqiegħed fl-istess dinja tal-poeżiji ta' Muscat Azzopardi, Dun Karm u Cushieri, u tan-narrativa ta' A.E. Caruana, Guze' Muscat Azzopardi u Guze' Galea. Jieħu sehem mill-istess ruh u jgħix fl-istess dinja tagħhom.

It-thaddim ta' l-ende-kasillabu, sa f'it żmien ilu, kien marbut iżżejjed, jew biss ma' Dun Karm tal-"Jien u Lil Hinn Minnu" u l-aqwa poeżiji. Kienet hasra għaliex il-poeta nazżjonali ma huwiex il-poeta li haddem dak il-metru l-aħjar dejjem; xi drabi, bħal f'"Gannina Pisani" u fl-"Otia Aestiva", il-vers għenu biex ikun diskursiv u jinza' l-bixra impersonali tas-soltu. Madankollu, kien u għadu l-aħjar imghallem, u mghallem mill-ifjen, tiegħu. Biss, il-varjetà hija meħtieġa. U Serracino Inglott, li nħass l-iżjed bil-"Barrani," u issa iżjed b'"Ir-Raheb", se jerġa' jgħegħelna naraw f'dawl aħjar il-ġmiel tal-vers tal-hdax bħala medju għal drammi li jrid jnħadem u jinftiehem mill-ewwel udjenza.

Il-volum, ktieb ieħor fis-sensiela ta' kull xahar tal-Klabb Kotba Maltin, hu mitbugħ fuq karta ċara, u għandu disinn artistiku ta' Mario Azzopardi fuq il-qoxra. Bħal f'kull każ ieħor ta' ktieb tal-klabb, "Ir-Raheb" jinsab għall-bejgħ għand il-ħwienet (bi prezz oghla milli għall-imseħbin tal-K.K.M.).

Oliver Friggieri

WERREJ GHAS-SENA 1971

	faċċ.
Abela, Ġ.	
Iz-Zija Pepp	80
Agius, Michael	
Sqalli, Taljan jew Semin	50
Għall-Kitba tajba bil-Malti	85
X'inhija l-Hajja	115
Merħba u Maktur	115
Aquilina, Pawlu	
Kanni-Kannizzati . . . ? !	82
Azzopardi, Ger.	
Ftietaq Ċkejknin	110
Borg, Albert J.	
Mikiel Anton Vassalli kif jidher f'"Taħt Tliet Saltnet", fi "Id-Dinja Rota" u f'"Vassalli u Zminijetu"	67
Bovington, Rodrig	
Wegħha u Sogħba	6
Buhagiar, Spiro	
Lil P. Dwardu Fenech	41
Cachia, Pawlu	
Żewġ Demghat	30
Lill-Kburi	66
Caruana, Vincent	
Ittra lis-Segretarju	45
Editur	
Għeluq il-Hamsin Sena	3
Il-Professur Tabone	32
Il-Malti fil-Hajja ta' Kuljum	33
Nifirhu	47
Okkażjoni Storika	65
Gieh lil min jisthoqqlu	97
Ellul Galea, Karmenu	
It-Toqol ta' Dellj	48
Fenech, Rev. P. Dwardu, O.S.A., B.A. (Hons)	
Gradi ta' Verità	38
Friggieri, Oliver, B.A.	
Il-Lejla t-Toroq	44
Dan il-Programm	117
Erg'ibda għidli l-Hrejjeġ	117
Galea, Prof. Dr. Ġużè, M.B.E., M.D., D.P.H., F.R.S.H.	
The Cultivation and Familiarization of Vernacular Languages in the British Commonwealth	7

Gulia, Wallace PH., LL.D., B.A., B.Sc., M.A., D.P.A.	
Ta' Min Kultant Jiftakar	9
Meta Qalil Nintlaqat	83
Lil Ommi Mejta	114
Mangion, F.X.	
Izmerija	99
Mangion, Stanley	
Jum 'ma' Rozi	46
Massa, Alfred	
Lil John F. Kennedy	44
Mifsud, Francis P.	
Xewqat	116
Reċensjonijiet	
Gunju	57
Settembru	89
Diċembru	118
Sant, Prof. Dun Karm, D.D., S.S.D., B.A.	
Mons. Prof. P. P. Saydon	31
Seiberras, Joseph	
Bewstek	112
Bhall-Ward	114
Vassallo, Kav. J.P., O.B.E.	
Il-Ballata tal-Belt	35
Zorro	113
Vella, J.P., B. Educ., Dip. Ed. (Edin.)	
Frangisku Saverju Caruana	11
Zahra, Trevor	
Tqanqiliet	84
Zarb, Dwardu	
Ghanja lill-Hemda	42
Non Omnis Moriar	43
